

संस्कृत-वार्ता:

दिनाङ्क : 10/03/2026

सायम् - 06:20

आदौ मुख्यवार्ता:

- केन्द्रीयमन्त्रिमण्डलेन अद्य जल-जीवन-मिशन इति अभियानम् अष्टविंशत्यधि-द्विसहस्रतमाब्दस्य दिसम्बरमासं यावत् वर्धयितुं स्वीकृतिः प्रदत्ता।
- LPG इत्यस्य उत्पादनं वर्धयितुं गृहोपभोक्तृभ्यः, चिकित्सालयेभ्यः, शिक्षणसंस्थानेभ्यः च अस्य आपूर्तिं प्रप्रथमं प्रदातुं च तैलनिर्मातृसंस्थानैः विशिष्टाः पदक्षेपाः उत्थापिताः सन्ति।
- लोकसभायां लोकसभाध्यक्षं ओम-बिरला इत्येतं पदच्युतं कर्तुं प्रस्तावे चर्चा समारब्धा अस्ति।
- सर्वोच्चन्यायालयेन भारतस्य निर्वाचन-आयोगः, पश्चिमबङ्गाल-सर्वकारः च राज्ये निर्वाचक-सूच्यां प्रचलिते विशिष्ट-गहन-संशोधने संलग्नानां न्यायिक-अधिकारिणां कृते पूर्ण-व्यवस्थात्मक-समर्थनं दातुं आदिष्टौ।
- स्विस्-ओपन-बैडमिंटन-क्रीडास्पर्धा अद्य स्विट्जरलैंडदेशस्य नगरे बासेल इत्यत्र आरभ्यते।

केन्द्रीयमन्त्रिमण्डलम्

केन्द्रीयमन्त्रिमण्डलेन अद्य जल-जीवन-मिशन इति अभियानम् अष्टविंशत्यधि-द्विसहस्रतमाब्दस्य दिसम्बरमासं यावत् वर्धयितुं स्वीकृतिः प्रदत्ता। नवदिल्ल्यां प्रसारमाध्यमैः सह वार्ता कुर्वन् , सूचना-प्रसारण-मंत्री अश्विनीवैष्णवः अकथयत् यत् प्रधानमंत्री नरेंद्रमोदी इत्यस्य अध्यक्षतायां केन्द्रीय-मन्त्रिमण्डलेन अद्य जल-शक्ति-मंत्रालयस्य तदीयं प्रस्तावं स्वीकृतम् अस्ति यस्मिन् जल-जीवन-मिशन इति अभियानं अवसंरचनायै प्रयोक्तुं सेवाप्रदाने परिवर्तयितुं प्रख्यापितुं च पुनः कार्यं समारब्धुं प्रस्तावः अस्ति।

भारतीयतन्त्रिम

हिंदुस्तान-पेट्रोलियम-कॉर्पोरेशन-लिमिटेड, भारत-पेट्रोलियम च अकथयताम् यत् LPG इत्यस्य उत्पादनं वर्धयितुं गृहोपभोक्तृभ्यः, चिकित्सालयेभ्यः, शिक्षणसंस्थानेभ्यः च अस्य आपूर्तिं प्रप्रथमं प्रदातुं च विशिष्टाः पदक्षेपाः उत्थापिताः सन्ति। एकस्मिन् सार्वजनिकसञ्जालीयसंदेशे, तैलसंस्थानानि अकथयन् यत् औद्योगिकक्षेत्राणां याचनां ऑयल-मार्केटिंग-संस्थानानां अध्यक्षाणां एका समितिः पुनरालोकयिष्यति। तैलनिर्मातृसंस्थानानि अकथयन् यत् अन्यक्षेत्राणां आवश्यकतायै निर्मितायै समितये indanecareho@indianoil.in , edlpg@bharatpetroleum.in, lpg.sbu.head@hpcil.in इत्यादिषु ईमेलमाध्यमेन सूचना प्रदातुं शक्यते।

लोकसभा-प्रस्तावचर्चा

लोकसभायां लोकसभाध्यक्षं ओम-बिरला इत्येतं पदच्युतं कर्तुं प्रस्तावे चर्चा समारब्धा अस्ति । कांग्रेसदलस्य सांसदः डॉ. मोहम्मद-जावेद इत्यसौ एतं प्रस्तावं प्रस्तुतवान् , यदा सदनं प्रथमस्थगनानन्तरम् आपराह्णे द्वादशवादाने समारब्धम्। सः अकथयत् यत् विरलावर्येण विपक्षस्य नेतृन् सदने वक्तव्यस्थापनस्य अवसरं न प्रायच्छत् अपि च विपक्षदलानां महिलासांसदाः विरुध्य अपि मिथ्यारोपाः प्रख्यापिताः। सः अकथयत् यत् बिरलावर्यः सदने समेषां वर्गाणां विश्वासं जेतुमपि असमर्थः आसीत्। तरुणगोगोई इत्यसौ अकथयत् यत् एषः प्रस्तावः सदनस्य गरिमायाः रक्षायै प्रखापितः अस्ति न तु वैयक्तिकरूपेण बिरलावर्यं विरुध्य

सर्वोच्चन्यायालयः-पश्चिमबङ्गालः

सर्वोच्चन्यायालयेन भारतस्य निर्वाचन-आयोगः, पश्चिमबङ्गाल-सर्वकारः च राज्ये निर्वाचक-सूच्यां प्रचलिते विशिष्ट-गहन-संशोधने संलग्नानां न्यायिक-अधिकारिणां कृते पूर्ण-व्यवस्थात्मक-समर्थनं दातुं आदिष्टौ। भारतस्य मुख्यन्यायाधीशः सूर्यकान्तः इत्यस्य नेतृत्वे न्यायाधीशत्रयस्य पीठः अवदत् यत् न्यायिक-अधिकारिणः पूर्वमेव मतदातृ-सूचीतः निष्कासनस्य जनानां दश-लक्षतः अधिकान् आक्षेपान् अभियोगान् च सम्मुखीकृतवन्तः।

गोयल-आहारमेलकम्

वाणिज्य-उद्योग-मन्त्री पीयूष-गोयलवर्यः अद्य नवदिल्ल्याम् आहार-अन्ताराष्ट्रिय-खाद्य-आतिथ्य-मेलकम् इत्यस्य चत्वारिंशत्तमं संस्करणं उद्घाटितवान्। खाद्यसंस्करण-उद्योगमन्त्रालयेन, भारत-व्यापार-प्रोत्साहन-सङ्घटनेन च सम्मिल्य अस्य मासस्य दशदिनाङ्कतः चतुर्दश-दिनाङ्कपर्यन्तं संयुक्तरूपेण अस्य मेलकस्य आयोजनं क्रियते। प्रसारमाध्यमैः सह वार्तालापं कुर्वन्, मन्त्रिवर्यः आत्मविश्वासं प्रकटितवान् यत् एतादृशानि प्रदर्शनानि भारताय लाभप्रदानि भविष्यन्ति। अद्यत्वे भारतं विश्वस्य सप्तमः बृहत्तमः निर्यातकः अस्ति इत्यपि मन्त्रिवर्यं प्रोक्तवान्।

लोकसभा-शिवराजसिंहचौहानः

केन्द्रीयकृषिमन्त्री शिवराजसिंह चौहानः अवदत् यत् विगतदशवर्षेषु देशे खाद्यान्नस्य उत्पादनं 44-प्रतिशतं वर्धितम् इति। श्रीचौहानः अद्य लोकसभायां प्रश्नोत्तरकाले अनुपूरकानाम् उत्तरं प्रायच्छत्। सः अवदत् यत्, प्रधानमन्त्री-नरेन्द्र-मोदी-वर्यस्य नेतृत्वे कृषकाणां लाभाय, खाद्यधान्यानां उत्पादनं वर्धयितुं च अनेकाः कृषि-कार्योद्धार-नीतयः च आनीताः सन्ति। मन्त्रिवर्यः अवदत् यत् भारतं चीनदेशम् अतिक्रम्य विश्वस्य बृहत्तमं तण्डुलोत्पादकम् अभवत्। श्री चौहानः अवदत् यत्, खाद्यान्नस्य उत्पादनस्य सन्तुलितवृद्धिं सुनिश्चेतुं सम्पूर्णे देशे शत-मण्डलेषु प्रधानमन्त्री-धन-धन्या-योजना प्रवर्तिता अस्ति। सः अवदत् यत् पश्चिमबङ्ग-सर्वकारेण इयं योजना न प्रवर्तिता। मन्त्रिवर्यः अवदत् यत्, राज्यस्य चत्वारि मण्डलानि पुरलिया, दार्जिलिङ्ग, अलिपुर्दुवार, झारग्राम च अस्य कार्यक्रमस्य अन्तर्गतं कृषकाणां साहाय्यं कर्तुं उत्पादनं वर्धयितुं च विचितानि सन्ति ।

श्रीचौहानः अवदत् यत्, कृषकाणां कृते उर्वरकं सुलभं कर्तुं केन्द्रेण गतवर्षे एकदशमलव-षडशीति-लक्ष-कोटिरूप्यकाणां उर्वरकस्य अनुदानं प्रदत्तम्।

एनसीईआरटी

राष्ट्रीयशैक्षणिकानुसन्धान-प्रशिक्षणपरिषदा अष्टमकक्षायाः नवप्रकाशितस्य पुस्तकस्य द्वितीयभागस्य प्रकाशनं निरस्तीकृतं अस्ति यस्मिन् The Role of Judiciary in our Society इत्याख्यः चतुर्थः पाठः सम्मिलितः आसीत् । सार्वजनिकरूपेण क्षमायाचनं कुर्वता परिषदा प्रोक्तं यत् समग्रमपि प्रकाशितं पुस्तकं अधुना निरस्तीकृतम् अस्ति ।

पुतिन-ट्रम्प-ईरानयुद्धः

अमेरिकादेशस्य राष्ट्रपतिना डोणाल्ड् ट्रम्पः इत्यनेन रुसदेशस्य राष्ट्रपतिना व्लादिमिर-पुटिन इत्यनेन सह दूरभाषया वार्तालापः कृतः। पुटिन-वर्यस्य कूटनीतिक-परामर्शदः यूरी-उशाकोव् इत्येषः अवदत् यत्, दिसम्बर-मासात् आरभ्य प्रथमायां वार्तायां द्वयोः मध्ये एकहोरायाः वार्तालापः अभवत्, वाशिङ्गटनं च चर्चायै याचितवान्। उशाकोव इत्ययम् अवदत् यत् राष्ट्रपतिः पुटिनः, इरान-देशं विरुद्ध्य अमेरिका-इज्रैलयोः प्रहारस्य उपशमनं विधातुं त्वरितराजनैतिकं कूटनीतिकं च समाधनस्य आह्वानम् अकरोत् ।

पश्चिमबङ्गालः-भारतीयनिर्वाचनयोगः

भारतीय-निर्वाचन-आयोगेन अद्य प्रातः कोलकाता-नगरे राज्य-मुख्य-निर्वाचन-अधिकारिणा, राज्य-आरक्षकाणां, केन्द्रीय-आरक्षित-आरक्षकाणां नोडल-अधिकारिणा च सह निर्वाचन-सज्जतायै उपवेशनम् विहितम्। आयोगः इदानीं पश्चिमबङ्ग-सर्वकारस्य मुख्यसचिवेन, डी. जी. पी. इत्यनेन, अन्यैः वरिष्ठैः अधिकारिभिः च सह मेलनं कुर्वन् अस्ति, यस्य अनन्तरं निर्वाचनकेन्द्र-स्तरीयैः अधिकारिभिः सह संवादः, वार्तालापः च भविष्यति। मुख्य-निर्वाचन-आयुक्तेन ज्ञानेशकुमारेण सह निर्वाचन-आयोगस्य पूर्णपीठं पश्चिमबङ्गालराज्यस्य विधानसभा-निर्वाचनस्य पूर्वम् निर्वाचनस्य सज्जतायाः समीक्षणार्थं रविवासरे सायङ्काले कोलकाता-नगरं समागच्छत्। ह्यः आयोगस्य पूर्णपीठं निर्वाचनप्रक्रियायाः कृते परामर्शान् सङ्गृहीतुं मान्यैः राष्ट्रिय-राज्य-राजनैतिक-दलैः सह उपवेशनम् अकरोत्।

ऋतुविज्ञानविभागः

भारतीयऋतुविज्ञानविभागेन अद्य जम्मू-कश्मीर-लद्दाख-मुजफ्फराबाद-प्रदेशेषु प्रचण्डवृष्टेः पूर्वानुमानं कृतम् अस्ति। बिहार-राज्ये, पश्चिमबङ्गाले, अरुणाचलप्रदेशे, केरले च विद्युत्प्रवाहेण सह झाञ्झावातस्य सम्भावना विभागेन अनुमिता अस्ति। देशस्य उत्तरपूर्वभागेषु अपि तथैव वायुगुण-स्थितिः भविष्यति। अपरत्र, गुजरात, कोङ्कण, गोवा, विदर्भ, राजस्थान चेत्यादिषु प्रदेशेषु उष्णवात्याः स्थितिः भवितुम् अर्हति इति ऋतुविज्ञानविभागः अवोचत्। मध्यप्रदेशे महाराष्ट्र-मराठवाडा-प्रदेशयोः च सम्पूर्णे दिने उष्णं आर्द्रं च वातावरणं भविष्यति।

झारखण्ड-क्रीडकः

क्रीडकः अनन्तराणा इत्यसौ न्यूजीलैण्ड-देशस्य टुपो-नगरे आयोजितं [ुक्त-आयनमैन-न्यूजीलैण्ड-ट्रैयाथलान इति क्रीडायाम् पञ्चपञ्चाशत्-निमेषाधिक-एकादशहोरासु तरणं, द्विचक्रिकाचालनं, धावनम् चेति क्रीडात्रयं समाप्य इतिहासम् अरचयत्। टाटा-स्टील-एडवेञ्चर-उण्डेशन इत्यनेन सह सम्बद्धः झारखण्ड-राज्यस्य जमशेदपुर-नगरस्य सोनारी-क्षेत्रस्य त्रयस्त्रिंशत्-वर्षीयः,

त्रि-दशमलव-अष्ट-किलोमीटर-परिमितं तरणम्, अशीत्यधिकैकशतं किलोमीटर-परिमितं द्विचक्रिकाचालनं, द्वाचत्वारिंशत्-किलोमीटर-परिमितं धावनं च सप्तदश-होरायाः समयसीमायाः अभ्यन्तरमेव समापितवान्। सः अष्टविंशतिनिमेषाधिक-एकहोरायां तरणम्, नवदशनिमेषाधिक-षट्-होरासु सैक्लिङ्ग्, षट्चत्वारिंशन्निमेषाधिक-त्रिहोरासु मैराथॉन् इति धावनं च समाप्य एतत् कार्यं साधितवान्।

स्विस-ओपन-बैडमिन्टन

स्विस-ओपन-बैडमिन्टन-क्रीडास्पर्धा अद्य स्विट्जरलैंडदेशस्य बासेल इत्यत्र आरभ्यते।